


२४. ऐका. पाहा. करा.




शिक्षक : मुलांनो, आज आपण हत्तीचा मुखवटा कसा करायचा ते शिकणार आहोत. हत्तीचा मुखवटा तयार करण्यासाठी पुढील साहित्य हवे.

चेहऱ्याच्या आकाराची कागदाची साधी बशी (पेपरडिश). ही बशी आपल्या चेहऱ्यावर नीट बसेल अशी घ्यावी. थोडा लहान आकार असलेली दुसरी एक कागदी बशी, रंगीत कागद, साधा जाड कागद, रंग, ब्रश, पेन्सिल, ट्रेसपेपर, गोंद, जाड दोरा, सुई, इलॅस्टिक, स्टेपलर.


आता आपण मुखवटा कसा तयार करायचा ते पाहूया.




१. आपल्या चेहऱ्याच्या आकाराची साधी, स्वच्छ कागदी बशी घेऊ. तिच्या मागच्या भागावर पेन्सिलीने हत्तीचा मुखवटा काढू.




२. लहान कागदी बशीतून हत्तीच्या कानांचे दोन सारखे आकार कापून घेऊ.



३. स्टेपलरच्या मदतीने दोन्ही कान मुखवट्याला योग्य जागी जोडू.



४. एक जाड कागद घेऊन तो लांब त्रिकोणी आकारात कापून घेऊ.




५. या त्रिकोणी आकाराला खालच्या बाजूने वरपर्यंत उलट-सुलट घड्या घालू. तयार झालेली घडी उलगाडू, म्हणजे हत्तीची सोंड तयार होईल.


शिक्षकांसाठी : ज्याप्रमाणे पेपरडिशपासून मुखवटा तयार केला, त्याप्रमाणे टाकाऊ कागदांचा वापर करून वस्तू, भेटकार्डे बनवण्यास विद्यार्थ्यांना सांगावे. मुखवटा बनवण्याची कृती विद्यार्थ्यांना वर्गात सांगायला लावावी.




६. हत्तीच्या तोंडाच्या जागी सोंड चिकटवू.



९. कान ज्या ठिकाणी जोडले आहेत, तिथे छिद्रे पाडून त्यांतून जाड दोरा किंवा इलॅस्टिक घालू. मुखवटा चेहऱ्यावर नीट बसेल अशा प्रकारे दोऱ्याला गाठ मारू. (इलॅस्टिक असल्यास कापून शिवावे.)



७. हत्तीचे डोळे आपल्या डोळ्यांवर येतील अशा प्रकारे कात्रीने बशीवर डोळ्यांचे आकार कापू.



८. तयार झालेला मुखवटा योग्य रंगाने रंगवू.

आपला हत्तीचा मुखवटा तयार झाला.

उपक्रम : १. हत्तीचा मुखवटा कसा तयार केला हे तुम्ही पाहिलेत. तुम्हीसुद्धा असा मुखवटा तयार करा. मुखवटा तयार करण्यासाठी काय काय केले ते क्रमाने वर्गात सांगा. तुम्ही मुखवटा कसा तयार केला ते मित्रांना सांगा.

२. कागदाच्या बशीपासून विविध वस्तू तयार करा.